


Boljak bolsa, bolýar bolmajak zadam

Category: Goşgular, Kitapcy

написано kitapcy | 24 январа, 2025

Boljak bolsa, bolýar bolmajak zadam BOLJAK BOLSA, BOLÝAR BOLMAJAK ZADAM



*"Bolmaz boljak-boljagam,
Boljak bolmajak bolar."*

*Bolmajak-bolmajagam,
Boljak bolanda bolar."*

Bapba Gökleň

"Sen gideniň dokuz ýyldyr öteni,
Kaýda mesgen tutduň, gardaş Abdylly?"

Magtymguly Pyragy

Sen gideniň ýedi ýyldyr öteni.
Ýedi ýyldyr saňa jennet ýeteni,
Seni bu dowzahda ýaşatmadylar,
Şükür, zýyndan-a daş atmadylar.
Türkmen diňe ölüp-beýgelip bilýär,
Türkmen öz üstünden birehim gülýär.
Türkmen otyr öz-özünü tanaman,
Bu ne döwür boldy,
Niçiksi zaman?!

Şeýtan perişdeden ýokarda gaýýar,
Şahyry öldüren jezasyz galýar.
Il içinde arkaýyn gezip ýör ganhor,
Gudraty güýçlini, gör, zordur, zor!
Gudraty güýçlümi ýa-da arkasy?!

Haram işe bellemezler her kesi.
Näme günäň bardy beýdip gidere,
Ezraýyly beýle haram edere.
Dogruçyldyň,
Päkdiň,
Sadadyň,
Mertdiň,
Režimiň böwrüne sanjylan dertdiň.
Iň uly güýmenjäň küşt bilen sazdy.
Sen köpüň dostudyň, seň dostuň azdy.
Gazet-žurnallaryň işiklerinden
Goşgyňy gohtuklap kän gaýdypdyň sen.
Seni çap etjekleň ýok bu gün sany,
Modelýeriň suratlary mysaly.
Awtoryň zýyndan galan esere
Bu gün pul ýetenok baha kesere.

Her zat görjek eken ölmese adam,
Boljak bolsa, bolýar bolmajak zadam.
Bizi ownatmana çalşyp irikäk,
Köp gülýärler üstümüzden dirikäk.
Gidenmizden soňra başlanýar agy,
Biz şol gören türkmeniň-dä, Pyragy.
Türkmen öz üstünden birehim gülýär,
Türkmen diňe ölüp beýgelip bilýär.

Şiraly NURMYRADOW Goşgular